




ભૂપતભાઈ છોટાલાલા વડોદરિયાનો જન્મ ધ્રાંગધ્રામાં થયો હતો. તેઓ લેખક અને પત્રકાર તરીકે જાણીતા છે. થોડાંક વર્ષ તેમણે ગુજરાત સરકારમાં માહિતી નિયામક તરીકે કાર્ય કર્યું હતું. ‘પ્રેમ અને પૂજા’ તેમની નવલકથા છે, તો ‘કસુબીનો રંગ’ અને ‘જીવન જીવવાનું બળ’ તેમના વાર્તાસંગ્રહ છે. ‘ઘરે બાહિરે’ તેમનો નિબંધસંગ્રહ છે.

‘જાત્રા ફળી’ એક સુંદર સંવેદન કથા છે, જેમાં વાર્તા કથકની ક્ષયની બીમારી વિશે જાણીને પોતે જાત્રા જવાનું ટાળીને એ માટેના પૈસા વાર્તાકથકની સારવારમાં વાપરવાનો નિર્ણય કરીને કહે છે કે મારી જાત્રા ફળી ! અહીં માનવધર્મનો મહિમા થયો છે.

આઠ કલાકનું ગધ્યાવૈતરું કરીને હું સાંજે ઘેર જવા નીકળતો, ત્યારે અંગ થાકેલાં લાગતાં પણ એ થાક રસ્તાની ધૂળ જેવો હતો - મોં અને હાથપગ ધોવાની સાથે જેમ એ ધૂળ ચાલી જાય તેમ જમીને ઊભો થતો ત્યારે પેલો થાક પણ ચાલ્યો ગયેલો જણાતો. હું ઝાઝું ભણ્યો નહોતો - છ અંગ્રેજી સુધીનો જ મારો અભ્યાસ હતો, પણ મારો પગાર સો રૂપિયા હતો. હું એક શેઠની નોકરી કરતો હતો. શેઠ સો રૂપિયા વસૂલ કરતા હતા, પણ આજે સો રૂપિયાય ક્યાંથી ? આ સો રૂપિયામાં મારે અમારા ત્રણ જીવનું પોષણ કરવાનું હતું - હું, માતા અને પત્ની. પત્નીનો સ્વભાવ થોડોક ઉગ્ર ખરો, પણ શિયાળામાં અગ્નિ જેવો હુંફાળવો બની રહે છે, તેમ પત્ની મારી



નાનીમોટી આપત્તિમાં એવી જ મધુર અને સાંત્વનદાયી બની રહેતી. જોકે, જીવનસંગ્રામ મારે એકલે હાથે લડવાનો ક્યારેય વખત આવ્યો નહોતો. - સાચું કહું તો સો રૂપિયા રળી લાવીને હું માના હાથમાં મૂકી દેતો અને મા જ ઘર ચલાવતી. આજની દુનિયામાં સો રૂપિયાની આવક કોઈ મોટી વસ્તુ નથી, પણ માતા તો એને ‘બાદશાહી પગાર’ ગણતી. જોકે, એમાં ઢીલા થઈ જતા મારા મનમાં એ રીતે હિંમત પૂરવાની જ એની નેમ વરતાઈ આવતી. આમ અમે સુખી હતાં. અમારી નાનકડી દુનિયામાં સુખ અને દુઃખ હતાં, પણ માતા પોતાના મનથી ક્યારેય દુઃખનો સ્વીકાર ન કરતી - કહેતી : ‘દુઃખ કેવું ? દુનિયામાં મોટું દુઃખ રોટલાનું, બાકી તો મનના બધા ચાળા.’ અમને પેટપૂરતું ભોજન મળતું અને એ માતાને મન મોટામાં મોટું સુખ હતું. તેર રૂપિયાના ભાડાવાળા એક ઓરડામાં અમારું ઘર હતું. ઘર બહુ સગવડવાળું નહોતું, પણ તેની નાનીમોટી અગવડો અને ખામીઓને અમે અમારા ભાગ્યની ખોડખાંપણોની પેઠે જ નિભાવી લેવાનું શીખી ગયાં હતાં અને તેનો વસવસો ક્યારેય ન કરતાં. આમ, અમારો સંસાર સુખરૂપ ચાલ્યો જતો હતો, ત્યાં ઓચિંતો મારા શરીરે મને દગો દીધો. જાન સાથે અલેણું ઊભળ્યું હોય એમ લાગ્યું. હવે મને સાંજે જે થાક લાગતો એ જાણે સહેલાઈથી ખંખેરી શકાતો નહીં. સાંજે હું ઢગલો થઈ જતો. શરીર ગારા જેવું થઈ જતું, આંખો બળતી, માથું ભારેભારે લાગતું અને ઘેર આવીને ખાવાની ઈચ્છા ન રહેતી. મોંમાં મોળ્ય આવ્યા કરતી. શરીરમાં થયેલા આ ફેરફારમાંથી કેમ અછાના રહે ? એ કહેતાં: ‘બેટા, દીએ દીએ તારું શરીર પીળું હળદર થતું જાય છે, ખોરાકમાં સાવ ઊતરતો જા’છ. ઠીક ન હોય તો કોઈક દવા લે. દાક્તર-વૈદ્યને દેખાડ. આપણે તો-’

માએ વાક્ય અધૂરું મૂક્યું પણ હું તો તેને બરાબર સમજી ગયો. આપણને ગરીબને તો કાયા એ જ મૂડી એમ એ કહેવા માગતી હતી. મારી ઈચ્છા તો મહિનો માસ રજા લઈને આરામ કરવાની હતી, પણ શેઠ મને એક મહિનાની રજા આપવા તૈયાર નહોતા - સિવાય કે મારે કાયમી રજા જોઈતી હોય. રખે માનતા કે મારા શેઠ કોઈ દયાહીણા સ્વાર્થી હતા. એમનો બિચારાનો પણ વાંક નહોતો. એમનો ધંધોય ઘસાઈ ગયો હતો અને બને ત્યાં લગી કોઈ જૂના માણસને છૂટો ન કરવો એવી એમની ઈચ્છા રહેતી. એટલે ધંધામાં ઝાઝો રસકસ રહ્યો નહોતો તોય મને અને મારા જેવા બીજા બે-ત્રણ માણસને એ નિભાવતા.

અંધારું થઈ ગયું હતું. આમ તો થાકીને લોથ થઈ ગયો હતો, પણ સૌથી વધુ દયા તો અત્યારે મારા પગની આવતી હતી. એમને મને ઘરભેગો કર્યા વિના છૂટકો છે ? રસ્તામાં થયું કે દાક્તર પાસે જતો આવું. આમ ને આમ ઝાઝું તાણવાથી તૂટી જવાશે, પણ શરીર બિચારું આરામ ઝંખતું હતું. ભૂખ લાગતી નહોતી - કશું ખાધા વિના અને બહુ તો એક પ્યાલો ચા પીને સૂઈ જવાની ઈચ્છા હતી, પણ મારી રાહ જોઈને ભૂખ્યાં બેઠેલાં મા અને પત્નીનો વિચાર કરતાં જ એમ થતું કે ‘કેમ ખાવું નથી ?’ એમ પૂછશે તો શું કહીશ ? ‘શરીરમાં ઠીક નથી,’ એમ કહીશ એમનીય કે એવું એમને લાગશે તો બિચારાં એય નહીં ખાઈ શકે - એમનીયે ભૂખ મરી જશે અને જીવ બાળશે. જૂઠું જ બોલીશ. કહીશ કે ‘પેલો પાનાચંદ મળી ગયો હતો - પાનાચંદને તો તમે જાણો છો ને ? એનો કાઠિયાવાડી આગ્રહ તમે ક્યાં નથી જાણતાં ? ભૂખ નથી લાગતી એમ કહેતાં કંઈકને એણે પોતાના કાઠિયાવાડી આતિથ્યનો પરચો બતાવી ડઝન રોટલી દાબી જતા કરી દીધા હતા. હા, એ પાનાચંદ પરાણે ઘેર લઈ ગયો અને જમવા પણ બેસાડી દીધો. ઘણી હા-ના કરી પણ એ તે માને ? કહ્યું કે બિચારાં બા મારી રાહ જોઈને બેઠાં હશે, પણ ન જ સમજ્યો.’

ઘેર જઈને આ જૂઠનો આશ્રય લઈને મેં ખાવાનું ટાળ્યું. મા અને પત્નીએ ખાઈ લીધું. મારો થાક છુપાવવા હું મથી રહ્યો હતો. માતાની આંખો મારું નિરીક્ષણ કરવામાં ન રોકાય એ માટે મેં વાતચીત ઉપાડી: ‘છે કોઈનો કાગળ ?’ માએ કહ્યું: ‘હા, કાકીમાનો છે. ગુરુવારે કાકીમા અહીં આવે છે.’

કાકીમા એટલે મારા બાપનાં કાકી. એ મારા વતનના ગામમાં રહેતાં હતાં. પાંચેક હજારની વસ્તીવાળા મારા વતનમાં એ જૂનાપુરાણા બાપદાદાના નાનકડા ઘરમાં જીવતાં હતાં. કાકા નહોતા. દાયકા પહેલાં એ ગુજરી ગયા હતા. કાકીમાને કશું સંતાન નહોતું. એમની ઉંમર હશે પચાસની આસપાસ. મારા વતનના એ નાનકડા ગામમાં જ એમની દુનિયા સમાઈ જતી હતી. અત્યારે એ અહીં શા માટે આવતાં હશે ? મેં માને પૂછ્યું: ‘અમસ્થાં ? કે ખાસ કાંઈ ?’




બા બોલ્યાં : ‘એમને જાત્રાએ નીકળવું છે. મથુરા, વૃંદાવન, બદરીનાથ, રામેશ્વર બધે જવાનાં છે. અહીંથી વનરાવનદાસ જવાના છે તે એમની સાથે એય જઈ આવે. નીકર એ બિચારાં એકલાં તો થોડાં જ જઈ હકે ? કો’ક હારે જોઈએ.’

કાકીમા નિઃસંતાન હતાં. કાકાભા ભગવાનનું માણસ હતા, એ ઈશ્વરભક્તિમાં જ લીન રહેતા. કાકીમા કાકાભાના અવસાન પછી ઈશ્વરભક્તિ તરફ વળી ગયાં હતાં. પહેલાં તો એ કહેતાં : ‘એકલાંનો તે કાંઈ અવતાર છે? શું રાંધવું, શું ખાવું?’ બેએક વર્ષ એ સૂનમૂન રહ્યાં. કાકીમાનું ખસી જશે એમ બધાં માનતાં પણ કાકાભાની ઊંડી ધાર્મિકતાની પડેલી અસર કાકાભા જતાં ઊપસી આવી અને કાકીમા ઠાકોરજીની પૂજામાં ચિત્ત પરોવવા લાગ્યાં. પછી તો કાકીમા માટે ઠાકોરજી એક જીવતીજાગતી વ્યક્તિ બની ગયા હતા. સવારે ઠાકોરજીને જગાડવા, દૂધ ધરાવવું, જમાડવા, બપોરે પોઢાડી દેવા, ચાર વાગ્યે પાછા જગાડવા, દૂધ ધરવું, રાત્રે જમાડવા અને પોઢાડવા એ જ એમની દિનચર્યા બની ગઈ. પહેલાં તો એ કાંઈ રાંધતાં નહીં, પણ પછી એ બધું ઠાકોરજી માટે રાંધતાં. ઠાકોરજી કોઈ જીવતી વ્યક્તિ હોય, ખાવાપીવા સંબંધી એમને પણ ભાવા-અભાવા હોય તેમ ઠાકોરજીને જાણે પૂછીપૂછીને એ શાક કરતાં, દાળ ઓરતાં અને બધું બનાવતાં. પતિસેવાનું રૂપાંતર પ્રભુસેવામાં થઈ ગયું. ધાર્મિક વૃત્તિના કાકાભાનું સ્થાન કાકીમાના જીવતરમાં ઠાકોરજીએ લઈ લીધું અને એ જ એમનું સર્વસ્વ બની ગયા. કાકીમાના દિયર - નાના કાકાભા એમને માસિક ખાધાખરચ ત્રીસ રૂપિયા આપતા. એમાંથી થોડુંઘણું વધારીને કાકીમા પુણ્યદાન કરતાં. એમની પાસે પાંચ સોએક રૂપિયા રોકડા હશે તે એમની જાત્રા કરવાની છેલ્લી ઈચ્છા પૂરી કરવા માગતાં હતાં.

માને મેં પૂછ્યું: ‘કાકીમા અહીંથી જાત્રાએ જવા ક્યારે નીકળશે?’

બા બોલ્યાં : ‘ગુરુવારે અહીં આવશે, ને રવિવારે રવાના થશે. મારી તરફ તાકી રહેતાં બા બોલ્યાં : ‘હૈં બચુ, હવે દાક્તર પાંહે તારે ક્યારે જવું છે ? કે આમ ને આમ માથે મારી મૂકવું છે ? શરીર એક વાર હાથથી જાય પછી કાબૂમાં આવતાં બહુ વાર લાગે છે.’



હું કંઈ બોલ્યો નહીં પણ આવતી કાલે દાક્તરની પાસે જઈ આવવું જ એવો નિર્ણય મેં કર્યો. બીજે દિવસે હું ડૉ. વસાવડા પાસે ગયો. ડૉ. વસાવડા સાથે મારે આંખની ઓળખાણ હતી. બેત્રણ વાર હું શેઠને ઘેર એમને લઈ જવા માટે મળ્યો હતો. ડૉ. વસાવડાનો સ્વભાવ પણ કંઈક સારો. હું એમની પાસે ગયો. મને એ ઓળખી ગયા. પૂછ્યું : ‘કાં ? તમે તો ‘એનેમિક’ લાગો છો !’ મેં ફિક્કું હસતાં કહ્યું : ‘હા, સાહેબ, એ માટે જ આવ્યો છું.’

ડૉ. વસાવડાએ મારું શરીર તપાસ્યું. એ ગંભીર થઈ ગયા. એમના મોં પરના ભાવો અને મૌન જોઈને મને ફાળ પડી. ડૉ. વસાવડાએ કહ્યું : ‘મારી સાથે ચાલો તો !’

ડૉ. વસાવડા મને સરકારી દવાખાને લઈ ગયા. મારી છાતીનો ‘એક્સ-રે’ લીધો. ‘ફરી વાર સાંજે આવજો’ એમ કહીને છૂટા પડ્યા. સાંજે જ્યારે હું ગયો ત્યારે તેમણે મને કહ્યું : ‘તમારા પિતા છે ?’ મેં કહ્યું : ‘ના, ગુજરી ગયા છે.’ દાક્તર બોલ્યા : ‘મોટા ભાઈ કે બીજું કોઈ વડીલ ?’ મેં જવાબ આપ્યો : ‘સાહેબ, મોટો કે નાનો એકે ભાઈ નથી. કોઈ વડીલ પણ નથી, જે કહેવું હોય તે મને કહી દો. હરકત નથી.’

દાક્તરની પૂછપરછનો મર્મ હું થોડોઘણો સમજી ગયો હતો. મારી હિંમત જોઈને એમણે કહ્યું : ‘જમણા ફેફસા પર ક્ષયની સારી એવી અસર છે. ત્રણેક મહિનાની રજા લઈને દવા શરૂ કરી દો. સ્ટ્રેપ્ટોમાઈસીન ૩૦ જેટલાં લેવાં પડશે, બીજી દવા ઉતારી આપું છું અને સંપૂર્ણ આરામ લો. સારો ખોરાક, સારાં હવા-પાણી અને આરામ - આ ત્રણ વસ્તુ અગત્યની છે.’

મારી આંખોમાં ઝળઝળિયાં આવી ગયાં. મને વધુ આઘાત તો એ વિચારે થયો કે, માતાને આ વાતથી શું થશે, પત્નીને કેવું લાગશે? પહેલાં તો દાક્તરનું નિદાન માતા અને પત્નીને ન જણાવવાનો મેં વિચાર કર્યો, પણ પછી લાગ્યું કે એ વાત છુપાવવી સહેલી નથી. માતા બધું સમજી ગયા વિના ન જ રહે.

માતાને મેં જ્યારે બને તેટલા હળવા સ્વરૂપે આ વાત કરી ત્યારે એમના મોં પર મૂંગો અરેકારો આલેખાઈ ગયો. એમની આંખો આંસુથી છલોછલ ભરાઈ ગઈ. પત્ની આંસુ લૂછતી હતી એય મેં જોયું. મેં કહ્યું : ‘બા, જો તમે આમ હિંમત હારી જશો તો પછી મારું શું? આ રોગ હવે કાંઈ અસાધ્ય નથી. દાક્તરે કહ્યું કે ત્રણ મહિનામાં તો તમે છો તેના કરતાં અડધો મણ વજનમાં વધી જશો.’

માતાએ તરત સ્વસ્થ થતાં કહ્યું : ‘ના. ના, એમ હિંમત કેમ હારી જવાય ? પણ આ તો દીકરા જેવો દેહ... દાક્તર કહે એ દવા લઈ આવ. પૈસા તો કાળા ચોરના લઈ આવશું...’

બા એમ બોલ્યાં તો ખરાં અને મેંય કહ્યું કે ‘હા, હા, પૈસા તો ગમે ત્યાંથી—’ પણ અમે - હું અને બા બન્ને મનમાં જાણતાં હતાં કે કાળો કે ધોળો કોઈ ચોર અમને ધીરે એમ નહોતું. અને ઘરમાં બીજું હતું શું ? સિવાય કે પત્નીના હાથ પર બે પાતળી સોનાની બંગડીઓ, નાકમાં ચૂંક અને કાનમાં બૂટિયાં. સૌભાગ્યનાં એ ચિહ્નો વિનાની પત્નીની કલ્પના અસંભવ હતી. ક્યારેક ધોવા માટે એ સોનાની બંગડી કાઢતી, કે નાકની ચૂંક અને કાનનાં બૂટિયાં ઉતારતી, ત્યારે તેના અડવા હાથ અને નાકકાન જોઈને મને કંઈનું કંઈ થઈ જતું. પણ આ ત્રણ વસ્તુ એના અંગ પરથી ઉતારી લઉં તોયે શું? એની હિંમત કેટલી આવવાની ? વધુમાં વધુ દોઢસો રૂપિયા, અને આટલી રકમ મારી દવા-સારવાર માટે પૂરતી નહોતી એય સ્પષ્ટ હતું. શેઠ પાસે જવાનો મેં વિચાર રાખ્યો હતો. માતાને આશ્વાસન મળે એ માટે, મને શેઠની મદદમાં કે મદદ કરવાની શક્તિમાં ઝાઝો ભરોસો પડતો નહોતો તે છતાં મેં કહ્યું : ‘બા, એમ તો શેઠ પાંચસો-સાતસોમાંથી નહીં જાય.’

આ વાક્યે માતા અને પત્નીને કેટલી બધી હૈયારી આપી દીધી તે જોઈ શક્યો. શેઠને હું પૈસાનું તો ન કહી શક્યો, પણ મારા રોગની વાત કરી. શેઠે મને મહિનાની રજા અને ૫૭ રૂપિયા રોકડા આપ્યા.

ગુરુવારે કાકીમા આવ્યાં. મને બિછાનામાં જોઈને એમને નવાઈ લાગી. માએ જ્યારે મારા રોગની વાત એમને કરી ત્યારે એમની આંખો ભીની થઈ અને સાદ રુદનભર્યો બની ગયો. એમની વાત્સલ્યભરી આંખો અને શ્રદ્ધાભરી નજર હું જોઈ રહ્યો. એકવડા બાંધાનાં કાકીમા મૂર્તિમંત પવિત્રતા અને ધાર્મિકતા જેવાં લાગતાં હતાં. એ બોલ્યાં : ‘ઠાકોરજી સુવાણ કરી દેશે.’ બા બોલ્યાં : ‘તમારા જેવાં ગલઢાંબૂઢાંના પુણ્યપરતાપે-’ કાકીમાને મેં પૂછ્યું : ‘કાકીમા, શરીર તો સારું છે ને ?’

કાકીમા ગળગળાં થતાં બોલ્યાં: ‘ભઈલા, મને તો પાણાય નથી પડતા પણ તને આ ક્યાં થયું... ?’

મેં વાત બદલાવવા કહ્યું: ‘કાકીમા, એ તો શરીર હોય તે હાલ્યા કરે. રૂડી રીતે જાત્રા કરજો અને અમારા વતી દર્શન કરજો.’

કાકીમા કાંઈ બોલ્યાં નહિ. શુક્રવારે વનરાવનદાસ આવ્યા. એ પિસ્તાળીસેક વર્ષના કાકાભાના જૂના સંબંધી હતા. મોટી મોટી મૂછોવાળા અને ભરાવદાર શરીરના વનરાવનદાસની ધાર્મિકતા પણ એમને જોતાં જ જણાઈ આવે એવી હતી.

વનરાવનદાસે કાકીમાને કહ્યું: ‘ત્યારે ભાભી, જાત્રાની મેં બધી તૈયારી કરી લીધી છે. બધું ભેળું લઈ લીધું છે. કો’, તમારે કાંઈ બીજું લેવાનું છે ? બામની શીશી અને બીજી થોડીક દવાય લઈ લઈશ.’

કાકીમા આવ્યાં ત્યારે તો યાત્રાએ જવાના ખૂબ ઉત્સાહમાં હતાં. એમના વૃદ્ધ કરચલિયાળા મોં પર પુનિત યાત્રાધામોનાં દર્શનની અભિલાષા સ્પષ્ટ કળાતી હતી. પણ અત્યારે તે ઝાઝા ઉત્સાહમાં લાગ્યાં નહીં. વનરાવનદાસે કાકીમાને ચૂપ જોઈને કહ્યું: ‘કાં ભાભી, કેમ કાંઈ બોલતાં નથી ?’

કાકીમા ધીમેથી બોલ્યાં: ‘વનરાવનદાસ, હું તો જાત્રા માંડી વાળું છું.’

વનરાવનદાસ અને અમે સૌ નવાઈ પામ્યાં. વનરાવનદાસ બોલ્યા: ‘શું કહો છો ભાભી ? બધું તૈયાર થઈ ગયું છે ત્યારે હવે ? હાલો ને ભાભી, આવો લાભ કેમ જતો કરો છો ? આ તો જીવતરનો લહાવો છે ! પૈસાનું તો કાંઈ નથી ને ?’

કાકીમા બોલ્યાં: ‘ના, ના, પાંચસો રૂપિયા તો મારી પાંહે છે અને એનાથી વધુ નોંધ જોઈએ-’

વનરાવનદાસ બોલી ઊઠ્યા: ‘અરે, પાંચસોમાં તો ભયો ભયો !’

કાકીમા કહે: ‘પણ વનરાવનદાસ, હું તો જાત્રા માંડી વાળું છું. તમ તમારે જાવ, રૂડી રીતે દર્શન કરજો અને મારા વતી...’

મેં કાકીમાને કહ્યું: ‘કાકીમા, તમે જાત્રા કરવા માટે તો ઘેરથી નીકળ્યાં છો. હવે એકાએક આમ મન કાં મોળું પડી ગયું ? વાંધો શો છે ? કાંઈ અગવડ-મુશ્કેલી ? કહો તો કાંઈક સમજાય.’

કાકીમા હસીને બોલ્યાં: ‘ના ભાઈ ના, કંઈ નથી. મને એમ થઈ ગયું છે કે ન જાઉં. ઠાકોરજીનો હુકમ જ સમજી લ્યો ને !’

કાકીમા મૂગાં થઈ ગયાં અને અમારામાંથી પણ કોઈ વધુ આગ્રહ ન કરી શક્યું. રવિવારે વનરાવનદાસ જાત્રાએ જવા નીકળી ગયા અને કાકીમા વતનમાં જવા તૈયાર થયાં.

બાએ કાકીમાને રોકાવાનો આગ્રહ કર્યો, પણ એમણે કહ્યું: ‘મારે ઘેર પાછા ઠાકોરજી બિચારા...’

કાકીમા મારી કને આવ્યાં અને બિછાના પર બેઠાં. એક જૂની કોથળીનું મોં ખોલીને એમાંથી એમણે રૂપિયાની નોટો કાઢીને મને કહ્યું: ‘ભાઈલા, ગણ જોઈએ, કેટલી છે ?’

મેં નોટો ગણીને તેમને સોંપતાં કહ્યું: ‘કાકીમા, બરાબર છે. પાંચસો ને વીસ પૂરા.’

કાકીમાએ વીસ રૂપિયા કાઢીને પેલી કોથળીમાં નાખ્યા અને પાંચસો મારા ઓશીકા નીચે મૂકવા લાગ્યાં. મેં કહ્યું: ‘“આ શું કરો છો, કાકીમા ?” કાકીમાએ કહ્યું: ‘બોલીશ નહીં, દાક્તરે ના નથી કહી ? અને બાને ઉદેશીને બોલ્યાં: ‘લે હા વહુ બાપા, મારી તો જાત્રા ફળી ! મને ટેશને પોગાડ.’

પોતાનો જર્જરિત ટ્રંક માથે ચડાવીને કાકીમા ચાલતાં થયાં, ત્યારે ‘કાકીમા’ એટલું બોલાતં તો મારો કંઠ રૂંધાઈ ગયો.

### શબ્દાર્થ

ઉગ્ર આકરું, જલદ, કોધી આપત્તિ આફત, સંકટ, દુઃખ, મુશ્કેલી નેમ હેતુ, આશય, લક્ષ્ય અછાના છાના, છૂપા, અછતા દયાહીણા નિર્દય, દયા વગરનાં દિનચર્યા રોજનું કામકાજ વસવસો અફસોસ, પસ્તાવો નિઃસંતાન સંતાન વગરના સુવાણ આરામ, કરાર અભિલાષા મનોકામના, ઈચ્છા આશ્રય સહારો આતિથ્ય મહેમાનગતિ, પરોણાગત પરાણે ના છૂટકે, કમને મર્મ ભેદ, રહસ્ય, તાત્પર્ય અલેરું લેણાદેણી ન હોવી પુનિત પવિત્ર અરેકારો ‘અરે’ એવો ઉચ્ચાર

● શબ્દસમૂહ માટે એક શબ્દ

- નજીવા લાભ માટે કાળી મજૂરી કરવી - ગધ્ધાવૈતરું
- જીવતા રહેવા માટે કરવો પડતો સંગ્રામ - જીવનસંગ્રામ
- રોગના કારણની તપાસ, રોગની ઓળખ - નિદાન
- સાધી ન શકાય તેવું; જેનો ઈલાજ નથી તેવો - અસાધ્ય

● રૂઢિપ્રયોગ

- વરતાઈ જવું - ઓળખાઈ જવું
- ઢગલો થઈ જવું - ખૂબ થાકી જવું;
- મન મોળું પડી જવું - ઈચ્છા ઓગળી જવી
- જીવ બળવો - ચિંતા થવી
- હિંમત હારી જવું - નાસીપાસ થઈ જવું
- હેયારી આપવી - સાંત્વના આપવી, સધિયારો કે સહારો આપવો
- પાણાય નહિ પડવા - કોઈ બીમારી ન હોવી
- કંઠ રૂંધાઈ જવો - દુઃખને કારણે હૈયું ભરાઈ જવું

1. વાતચીત.

1. તમે ક્યારેય યાત્રાએ ગયા છો ? ક્યાં ?
2. તમે જાણતા હો તેવાં યાત્રાધામોનાં નામ જણાવો.
3. ધાર્યું કરવા માટે તમે કોઈ સંકલ્પ કરો છો ? કેવા ?
4. તમારે ક્યારેય ડોક્ટર પાસે દવા લેવા જવાનું થયું છે ? શા માટે ?
5. તમને મોજશોખમાં પૈસા વાપરવા ગમે કે કોઈને મદદરૂપ થવું ગમે ?
6. તમે કોઈની મદદ કરી છો ? ક્યારે ?
7. જો તમે કોઈને મદદ કરવા ઈચ્છો તો કેવી રીતે મદદ કરશો ?

2. ઉદાહરણ મુજબ અર્થ આપી વાક્યપ્રયોગ કરો.

ઉદાહરણ : સાંત્વનદાયી : સાંત્વન આપનાર

1. ફળદાયી
2. દુઃખદાયી
3. આનંદદાયી

3. આપેલા સ્થાનિક ભાષાના શબ્દોને માન્ય ભાષામાં લખી વાક્યપ્રયોગ કરો.

પાંહે, નીકર, પાણા, ટેશન, પોગાડ



#### 4. કૌંસમાંથી યોગ્ય શબ્દ પસંદ કરી ખાલી જગ્યા પૂરો.

(રોટલાનું, પરાણે, હૂંફાળવો, પોતાના, દિયર, કાકાજી, ઠાકોરજી)

1. શિયાળામાં અગ્નિ ..... બની રહે છે.
2. દુનિયામાં મોટું દુઃખ ..... , બાકી તો મનના બધા ચાળા.
3. પાનાચંદ ..... ઘેર લઈ ગયો અને જમવા પણ બેસાડી દીધો.
4. કાકીમા માટે ..... એક જીવતી જાગતી વ્યક્તિ બની ગયા હતા.
5. કાકીમાના ..... એમને માસિક ખાધા ખરચ માટે ત્રીસ રૂપિયા આપતા.

#### ● આપેલા વાક્ય માટે સાચો વિકલ્પ પસંદ કરો.

1. લેખકે જૂઠનો આશ્રય લઈ ખાવાનું ટાળ્યું.  
(અ) લેખક હંમેશાં જૂઠું જ બોલતા  
(બ) લેખકનું પેટ ભરેલું હતું.  
(ક) બીમારીને લીધે ભૂખ નથી લાગતી એવું લેખક પોતાની માને જણાવવા નથી માંગતા.
2. સાંજ પડતાં લેખકને ખૂબ થાક લાગતો. કેમ કે...  
(અ) લેખક સાંજે કસરત કરતા હતા તેથી.  
(બ) લેખકના શરીરમાં બીમારીએ ઘર કર્યું હતું તેથી.  
(ક) લેખક દિવસે ખૂબ આરામ કરતા તેથી.
3. કાકી મને છેલ્લી ઈચ્છા...  
(અ) ચૂરમાના લાડુ ખાવાની હતી.  
(બ) નવો સાડલો લેવાની હતી.  
(ક) જાત્રા કરવાની હતી.
4. ડૉ. વસાવડાએ શરીર તપાસીને નિદાન કર્યું કે...  
(અ) તમને તો નખમાંય રોગ નથી.  
(બ) તમારે રોજ કારેલાંનો રસ પીવો પડશે.  
(ક) તમારા જમણા ફેફસા પર ક્ષયની અસર છે.
5. કાકીમાએ જાત્રા કરવાનું માંડી વાળ્યું. કેમ કે...  
(અ) ટી.વી.માં લાઈવ દર્શન કરી લીધાં.  
(બ) બસની મુસાફરીમાં એમને ઊલટી થતી હતી.  
(ક) બીમાર ભત્રીજાને દવા માટે પૈસાની જરૂર હતી.

#### 6. વાક્યો કોણ બોલે છે પાઠને આધાર કહો.

1. તમારા શરીરમાં નબળાઈ છે.
2. તમે જાત્રાએ આવવાની ના પાડો છો તેની મને નવાઈ લાગે છે.
3. ભાઈ આપણા શરીરની કાળજી લેવી.
4. અરે દોસ્ત, જમો-જમો. હજુ થોડું લો.

7. “માએ વાક્ય અધૂરું મૂક્યું... ગુરુવારે કાકીમા અહીં આવે છે” ત્યાં સુધી ફરો વાંચો અને સાચી વિગત હોય તો ‘જાત્રા ફળી’ લખો અને ખોટી વિગત હોય તો ‘જાત્રા ટળી’ લખો.

1. શેઠ ખૂબ જ દયાળુ હતા.
2. ઘરેથી જ નક્કી કરીને નીકળ્યો કે દાકતર પાસે જઈ આવું.
3. હું સાચું જ બોલી ગયો કે મારે જમવું નથી.
4. કાકીમાં આવતા મહિને આવવાના છે.
5. કાગળ પાનાચંદનો આવ્યો હતો કે તે ગુરુવારે આવશે.

8. પ્રશ્નોના જવાબ લખો.

1. લેખકનું ઘર બહુ સગવડવાળું નહોતું એવું શાના પરથી કહી શકાય ?
2. જમવા બાબતે લેખક જૂઠું કેમ બોલ્યા ?
3. માએ લેખકને દાકતર વૈદને દેખાડવા કહ્યું કારણ કે... ?
4. ડોક્ટરની વાત સાંભળી લેખકની આંખોમાં ઝળહળિયાં કેમ આવી ગયાં ?
5. કાકીમાએ જાત્રાએ જવાનું કેમ માંડી વાળ્યું ?

9. પાઠનાં આપેલાં વાક્યોને વિગતે સમજાવો.

1. આપણને ગરીબને તો કાયા એ જ મૂડી.
2. શરીર એકવાર હાથથી જાય પછી કાબૂમાં આવતાં બહુ વાર લાગે છે.

10. આ વાર્તાને વર્ગમાં નાટક સ્વરૂપે ભજવો.

11. ‘મેં કરેલો પ્રવાસ’ વિષય પર નિબંધ લખો.

● ચાલો, યાદ કરીએ...

- તમે કયા પાત્રનો અભિનય કર્યો ? કહો.
- તમને કઈ પ્રવૃત્તિ ખૂબ જ સરળ લાગી ?
- તમે જાતે જ કરેલી પ્રવૃત્તિનું નામ કહો.
- તકો જાતે જ કરેલી પ્રવૃત્તિનું નામ કહો.
- આ એકમનાં કયાં વાક્યો તમને યાદ છે કહો.